



محدث فتویٰ  
ISLAMIC RESEARCH COUNCIL

السلام علیکم ورحمۃ اللہ وبرکاتہ

1- محدثین جب اپنی حدیث کی کتاب میں کسی راوی کے اوپر جرح کرتے ہیں۔ جب ہم ان کی کتب ضعفاء دیکھتے ہیں۔ تو وہ اس راوی کا نام نہیں رہتا ہے۔ مثال مصعب بن شیبہ جو صحیح مسلم کے راوی ہے امام دارقطنی نے اپنی سنن میں جرح کی ہے۔ مگر جب امام دارقطنی کی کتاب الضعفاء کو دیکھتے ہیں تو مصعب بن شیبہ کا نام نہیں ہے۔ تو ایسی صورت حال میں محدث کی کس بات کا اعتبار ہوگا۔

2- لایحدونہ کے اصطلاحی معنی کیا ہے کیا اسکو جرح میں شمار کیا جائے یا تعدیل میں؟ ازراہ کرم تفصیلی جواب عنایت فرمائیں۔ جزاکم اللہ خیرا

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

1- مصعب بن شیبہ صحیح مسلم کا راوی ہے اور امام ابن حجر رحمہ اللہ کے نزدیک اس کا خلاصہ 'لین النجیث' اور امام ذہبی کے نزدیک فیہ ضعف ہے۔

آئمہ جرح و تعدیل کی ایک جماعت نے اس راوی پر ان الفاظ میں جرح کی ہے :

امام احمد رحمہ اللہ نے حدیث

'الموضوء من الحجامة'

کے تحت رقمطراز ہیں :

”ذاك حديث منكر رواه مصعب بن شيبه، احاديثه مناكير“

(الضعفاء الكبير 1775، الجرح والتعديل 1409)

”یہ حدیث منکر ہے، اس کو مصعب بن شیبہ نے روایت کیا ہے۔ جس کی روایت کردہ احادیث منکر ہیں۔“

ابوزرعہ رحمہ اللہ کہتے ہیں :

مصعب بن شیبہ قوی نہیں ہے۔ (علل ابن ابی حاتم 113)

امام ابو حاتم رحمہ اللہ کے نزدیک

”لا یحمدونہ، ولیس بالقوی“

(الجرح والتعديل 1409)

”کسی نے مصعب بن شیبہ کی تعریف نہیں کی اور وہ قوی نہیں ہے۔“

نسائی رحمہ اللہ کے نزدیک بھی مصعب منکر الحدیث ہے۔ (الکبریٰ 9243)

امام طحاوی رحمہ اللہ کے نزدیک مصعب بن شیبہ کی حدیث قوی نہیں ہے۔ (شرح مشکل الآثار 7/88)

امام دارقطنی کہتے ہیں کہ مصعب بن شیبہ نہ قوی ہے اور نہ ہی حاکم۔ (السنن 399)

ایک مقام پر رقمطراز ہیں :

”مصعب بن شیبہ ضعیف ہے۔“ (السنن 482)

ابو نعیم اصبہانی کے نزدیک مصعب بن شیبہ لین الحدیث ہے۔ (المستخرج علی صحیح مسلم 604)

یحییٰ بن معین اور عجلونی نے مصعب بن شیبہ کو ثقہ کہا ہے اور امام مسلم رحمہ اللہ نے بھی اس سے روایت نقل کی ہے مثلاً

حدثنا قتيبة بن سعيد والي بن بكر بن أبي شيبة وزهير بن حرب قالوا: حدثنا وكيع عن زكرياء بن أبي رازدة، عن مصعب بن شيبة، عن طلق بن جبيب، عن عبد الله بن الزبير، عن عائشة قالت: قال رسول الله صلى الله عليه وسلم "عمش من العطرة: قس الشارب، وإعطاء الحية، والسواك، واستنشاق الماء، وقص الأظفار، وغسل البراجم، ونشف الإبط، وحلق العانة، وانقاص الماء".

امام زکریا رحمہ اللہ کہتے ہیں کہ مصعب بن شیبہ نے کہا کہ میں دسویں چیز بھول گیا ہوں ہو سکتا ہے وہ مضمضہ (کلی کرنا) ہو۔

جہاں تک امام دارقطنی کا معاملہ ہے تو انھوں نے اپنی کتاب میں اس راوی کو ضعیف قرار دیا ہے۔ اب یہ الگ بات ہے کہ ’الضعفا والمترکین‘ میں امام دارقطنی نے اس کا ذکر نہیں کیا ہے۔ ہمارے خیال میں پہلی بات کو دوسری پر ترجیح حاصل ہوگی کہ اس راوی کو امام دارقطنی رحمہ اللہ کے نزدیک ضعیف ہی شمار کیا جائے کیونکہ ضعیف کا قول واضح ہے جبکہ عدم ذکر والی بات غیر واضح ہے لہذا واضح قول کو غیر واضح پر ترجیح حاصل ہوگی۔ واللہ اعلم بالصواب

2۔ لا یحمدونہ کے الفاظ جرح ہیں لیکن جرح غیر مفسر ہے۔ امام سخاوی رحمہ اللہ نے اسے جرح کے چھ مراتب میں سے سب سے نچلے یا چھٹے یا ادنیٰ درجہ کی جرح میں شمار کیا ہے۔

وبالله التوفيق

